

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಭಗವದ್ರಾಮಾನುಜಮುನಿಭಿರನುಗೃಹೀತಂ

|| ಶ್ರೀವೈಕುಂಠಗದ್ಯಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀವೈಕುಂಠಗದ್ಯಂ ॥

ಯಾಮುನಾರ್ಯಸುಧಾಂಭೋಧಿಂ ಅವಗಾಹ್ಯ ಯಥಾಮತಿ |
ಆದಾಯ ಭಕ್ತಿಯೋಗಾಖ್ಯಂ ರತ್ನಂ ಸಂದರ್ಶಯಾಮ್ಯಹಂ ॥

ಸ್ವಾಧೀನ ತ್ರಿವಿಧ ಚೇತನಾಚೇತನ ಸ್ವರೂಪಸ್ಥಿತಿಪ್ರವೃತ್ತಿಭೇದಂ *
ಕ್ಷೇಶಕರ್ಮಾದ್ಯಶೇಷದೋಷಾಸಂಸ್ಪೃಷ್ಯಂ * ಸ್ವಾಭಾವಿಕಾನವಧಿಕಾತಿಶಯ
ಜ್ಞಾನ ಬಲೈಶ್ವರ್ಯ ವೀರ್ಯಶಕ್ತತೇಜಃ ಪ್ರಭೃತ್ಯಸಂಖ್ಯೇಯ
ಕಲ್ಯಾಣಗುಣಗಣೌಘಮಹಾರ್ಣವಂ * ಪರಮಪುರುಷಂ * ಭಗವಂತಂ *
ನಾರಾಯಣಂ * ಸ್ವಾಮಿತ್ವೇನ ಸುಹೃತ್ತ್ವೇನ ಗುರುತ್ವೇನ ಚ ಪರಿಗೃಹ್ಯ *
ಐಕಾಂತಿಕಾತ್ಯಂತಿಕ ತತ್ಪಾದಾಂಬುಜದ್ವಯ ಪರಿಚಯೈಕಮನೋರಥಃ *
ತತ್ಪ್ರಾಪ್ತಯೇ ಚ ತತ್ಪಾದಾಂಬುಜದ್ವಯ ಪ್ರಪತ್ತೇರನ್ಯನ್ನ ಮೇ ಕಲ್ಪಕೋಟಿ
ಸಹಸ್ರೇಣಾಪಿ ಸಾಧನಮಸ್ತಿತಿ ಮನ್ವಾನಃ * ತಸ್ಯೈವ ಭಗವತೋ ನಾರಾಯಣಸ್ಯ *
ಅಖಿಲಸತ್ತ್ವ ದಯೈಕಸಾಗರಸ್ಯ * ಅನಾಲೋಚಿತ ಗುಣಾಗುಣ ಅಖಂಡಜನಾನುಕೂಲ
ಅಮರ್ಯಾದ ಶೀಲವತಃ * ಸ್ವಾಭಾವಿಕಾನವಧಿಕಾತಿಶಯ ಗುಣವತ್ತಯಾ *
ದೇವತಿಯೃಜ್ಞಾನುಷ್ಯಾದಿ ಅಖಿಲಜನ ಹೃದಯಾನಂದನಸ್ಯ *
ಆಶ್ರಿತವಾತ್ಸಲ್ಯೈಕಜಲಧೇಃ * ಭಕ್ತಜನಸಂಶ್ಲೇಷೈಕಭೋಗಸ್ಯ *
ನಿತ್ಯಜ್ಞಾನಕ್ರಿಯೈಶ್ವರ್ಯಾದಿ ಭೋಗಸಾಮಗ್ರೀಸಮೃದ್ಧಸ್ಯ * ಮಹಾವಿಭೂತೇಃ *
ಶ್ರೀಮಚ್ಚರಣಾರವಿಂದಯುಗಳಂ * ಅನನ್ಯಾತ್ಮ ಸಂಜೀವನೇನ *
ತದ್ಗತಸರ್ವಭಾವೇನ * ಶರಣಮನುವ್ರಜೇತ್ ॥

ತತಶ್ಚ ಪ್ರತ್ಯಹಂ ಆತ್ಮೋಜ್ಜೀವನಾಯ ಏವಮನುಸ್ಮರೇತ್ *
ಚತುರ್ದಶಭುವನಾತ್ಮಕಮಂಡಂ * ದಶಗುಣಿತೋತ್ತರಂ ಚ ಆವರಣಸಪ್ತಕಂ *
ಸಮಸ್ತಂ ಕಾರ್ಯ ಕಾರಣಜಾತಮತೀತ್ಯ ವರ್ತಮಾನೇ *
ಪರಮವ್ಯೋಮಶಬ್ದಾಭಿಧೇಯೇ * ಬ್ರಹ್ಮಾದೀನಾಂ ವಾಙ್ಮನಸಾಽಗೋಚರೇ *
ಶ್ರೀಮತಿ ವೈಕುಂಠೇ ದಿವ್ಯಲೋಕೇ *

ಸನಕವಿಧಿಶಿವಾದಿಭಿರಪಿ ಅಚಿಂತ್ಯಸ್ವಭಾವೈಶ್ವರ್ಯೈಃ * ನಿತ್ಯಸಿದ್ಧೈಃ * ಅನಂತೈಃ *
 ಭಗವದಾನುಕೂಲೈಕಭೋಗೈಃ * ದಿವ್ಯಪುರುಷೈಃ * ಮಹಾತ್ಮಭಿರಾಪೂರಿತೇ *
 ತೇಷಾಮಪಿ ಇಯತ್ಪರಿಮಾಣಂ ಇಯದೈಶ್ವರ್ಯಂ ಈದೃಶಸ್ವಭಾವಂ ಇತಿ
 ಪರಿಚ್ಛೇತ್ತುಮಯೋಗೈಃ * ದಿವ್ಯಾವರಣಶತಸಹಸ್ರಾವೃತೇ *
 ದಿವ್ಯಕಲ್ಪತರೂಪಶೋಭಿತೇ * ದಿವ್ಯೋದ್ಯಾನಶತಸಹಸ್ರಕೋಟಿಭಿರಾವೃತೇ *
 ಅತಿಪ್ರಮಾಣೇ ದಿವ್ಯಾಯತನೇ * ಕಸ್ಮಿಂಶ್ಚಿತ್ ವಿಚಿತ್ರ ದಿವ್ಯರತ್ನಮಯೇ
 ದಿವ್ಯಾಸ್ಥಾನಮಣ್ಡಪೇ * ದಿವ್ಯರತ್ನಸ್ತಂಭ ಶತಸಹಸ್ರಕೋಟಿಭಿರುಪಶೋಭಿತೇ *
 ದಿವ್ಯನಾನಾರತ್ನಕೃತಸ್ಥಲವಿಚಿತ್ರಿತೇ * ದಿವ್ಯಾಲಂಕಾರಾಲಂಕೃತೇ * ಪರಿತಃ ಪತಿತೈಃ
 ಪತಮಾನೈಃ ಪಾದಪಸ್ಥೈಶ್ಚ ನಾನಾಗಂಧವರ್ಣೈರ್ದಿವ್ಯಪುಷ್ಪೈಃ ಶೋಭಮಾನೈಃ
 ದಿವ್ಯಪುಷ್ಪೋಪವನೈರುಪಶೋಭಿತೇ *
 ಸಂಕೀರ್ಣಪಾರಿಜಾತಾದಿಕಲ್ಪದ್ರವೋಪಶೋಭಿತೈಃ * ಅಸಂಕೀರ್ಣೈಶ್ಚ
 ಕೈಶ್ಚಿದಂತಸ್ಥ ಪುಷ್ಪರತ್ನಾದಿ ನಿರ್ಮಿತ ದಿವ್ಯಲೀಲಾಮಂಡಪ
 ಶತಸಹಸ್ರೋಪಶೋಭಿತೈಃ * ಸರ್ವದಾಽನುಭೂಯಮಾನೈರಪಿ
 ಅಪೂರ್ವವದಾಶ್ಚರ್ಯಮಾವಹದ್ಭಿಃ * ಕ್ರೀಡಾಶೈಲಶತಸಹಸ್ರೈರಲಂಕೃತೈಃ *
 ಕೈಶ್ಚಿತ್ ನಾರಾಯಣದಿವ್ಯಲೀಲಾಽಸಾಧಾರಣೈಃ * ಕೈಶ್ಚಿತ್
 ಪದ್ಮವನಾಲಯಾದಿವ್ಯಲೀಲಾಽಸಾಧಾರಣೈಃ * ಸಾಧಾರಣೈಶ್ಚ ಕೈಶ್ಚಿತ್
 ಶುಕಶಾರಿಕಾಮಯೂರಕೋಕಿಲಾದಿಭಿಃ ಕೋಮಲಕೂಜಿತೈರಾಕುಲೈಃ *
 ದಿವ್ಯೋದ್ಯಾನಶತಸಹಸ್ರಕೋಟಿಭಿರಾವೃತೇ *
 ಮಣಿಮುಕ್ತಾಪ್ರವಾಲಕೃತಸೋಪಾನೈಃ *
 ದಿವ್ಯಾಮಲಾಮೃತರಸೋದಕೈಃ * ದಿವ್ಯಾಂಡಜವರೈಃ * ಅತಿರಮಣೀಯದರ್ಶನೈಃ *
 ಅತಿಮನೋಹರಮಧುರಸ್ವರೈಃ * ಆಕುಲೈಃ * ಅಂತಸ್ಥ ಮುಕ್ತಾಮಯ
 ದಿವ್ಯಕ್ರೀಡಾಸ್ಥಾನೋಪಶೋಭಿತೈಃ * ದಿವ್ಯ ಸೌಗಂಧಿಕವಾಪೀಶತಸಹಸ್ರೈಃ *
 ದಿವ್ಯರಾಜಹಂಸಾವಲೀವಿರಾಜಿತೈರಾವೃತೇ * ನಿರಸ್ತಾತಿಶಯ ಆನಂದೈಕರಸತಯಾ
 ಚ ಆನಂತ್ಯಾಚ್ಚ ಪ್ರವಿಷ್ಟಾಽಉನ್ಮಾದಯದ್ಭಿಃ ಕ್ರೀಡೋದ್ದೇಶೈರ್ವಿರಾಜಿತೇ *
 ತತ್ರ ತತ್ರ ಕೃತ ದಿವ್ಯಪುಷ್ಪಪರ್ಯಂಕೋಪಶೋಭಿತೇ *
 ನಾನಾಪುಷ್ಪಾಸವಾಸ್ವಾದ ಮತ್ತಭೃಂಗಾವಲೀಭಿರುದ್ಗೀಯಮಾನ
 ದಿವ್ಯಗಾಂಧರ್ವೇಣಾಪೂರಿತೇ * ಚಂದನಾಗರುಕರ್ಪೂರ ದಿವ್ಯಪುಷ್ಪಾವಗಾಹಿ

ಮಂದಾನಿಲಾಸೇವ್ಯಮಾನೇ * ಮಧ್ಯೇ ದಿವ್ಯಪುಷ್ಪಸಂಚಯವಿಚಿತ್ರಿತೇ * ಮಹತಿ
ದಿವ್ಯಯೋಗಪರ್ಯಂಕೇ * ಅನಂತಭೋಗಿನಿ * ಶ್ರೀಮದ್ವೈಕುಂಠೈಶ್ವರ್ಯಾದಿ
ದಿವ್ಯಲೋಕಂ ಆತ್ಮಕಾಂತ್ಯಾ ವಿಶ್ವಮಾಪ್ಯಾಯಯಂತ್ಯಾ * ಶೇಷಶೇಷಾಶನಾದಿಕಂ
ಸರ್ವಂ ಪರಿಜನಂ ಭಗವತಸ್ತತ್ತದವಸ್ಥೋಚಿತ ಪರಿಚರ್ಯಾಯಾಂ
ಆಜ್ಞಾಪಯಂತ್ಯಾ * ಶೀಲರೂಪಗುಣವಿಲಾಸಾದಿಭಿಃ ಆತ್ಮಾನುರೂಪಯಾ ಶ್ರಿಯಾ
ಸಹಾಸೀನಂ * ಪ್ರತ್ಯಗ್ರೋನ್ಮೀಲಿತ ಸರಸಿಜಸದೃಶ ನಯನಯುಗಳಂ *
ಸ್ವಚ್ಛನೀಲಜೀಮೂತಸಂಕಾಶಂ * ಅತ್ಯುಜ್ಜ್ವಲಪೀತವಾಸಸಂ * ಸ್ವಯಾ ಪ್ರಭಯಾ
ಅತಿನಿರ್ಮಲಯಾ ಅತಿಶೀತಲಯಾ ಅತಿಕೋಮಲಯಾ ಸ್ವಚ್ಛ ಮಾಣಿಕ್ಯಾಭಯಾ
ಕೃತ್ಸ್ನಂ ಜಗದುದ್ಭಾಸಯಂತಂ * ಅಚಿಂತ್ಯ ದಿವ್ಯಾದ್ಭುತ ನಿತ್ಯಯೌವನ
ಸ್ವಭಾವಲಾವಣ್ಯಮಯಾಮೃತಸಾಗರಂ * ಅತಿಸೌಕುಮಾರ್ಯಾತ್ ಈಷತ್
ಪ್ರಸ್ವಿನ್ನವದಾಲಕ್ಷ್ಯಮಾಣ ಲಲಾಟಫಲಕ ದಿವ್ಯಾಲಕಾವಲೀವಿರಾಜಿತಂ *
ಪ್ರಬುದ್ಧಮುಗ್ಧಾಂಬುಜಚಾರುಲೋಚನಂ * ಸವಿಭ್ರಮಭ್ರೂಲತಂ *
ಉಜ್ಜ್ವಲಾಧರಂ * ಶುಚಿಸ್ಮಿತಂ * ಕೋಮಲಗಂಡಂ * ಉನ್ನಸಂ * ಉದಗ್ರಪೀನಾಂಸ
ವಿಲಂಬಿಕುಂಡಲಾಲಕಾವಲೀಬಂಧುರಕಂಬುಕಂಧರಂ * ಪ್ರಿಯಾವತಂಸೋತ್ಪಲ
ಕರ್ಣಭೂಷಣಶ್ಲಥಾಲಕಾಬಂಧ ವಿಮರ್ದಶಂಸಿಭಿಃ
ಚತುರ್ಭಿರಾಜಾನುವಿಲಂಬಿಭಿರ್ಭುಜೈರ್ವಿರಾಜಿತಂ * ಅತಿಕೋಮಲ
ದಿವ್ಯರೇಖಾಲಂಕೃತ ಆತಾಮ್ರಕರತಲಂ * ದಿವ್ಯಾಂಗುಲೀಯಕವಿರಾಜಿತಂ *
ಅತಿಕೋಮಲ ದಿವ್ಯ ನಖಾವಲೀ ವಿರಾಜಿತಂ * ಅತಿರಕ್ತಾಂಗುಳೀಭಿರಲಂಕೃತಂ *
ತತ್ಕ್ಷಣೋನ್ಮೀಲಿತ ಪುಂಡರೀಕ ಸದೃಶ ಚರಣಯುಗಳಂ * ಅತಿಮನೋಹರ
ಕಿರೀಟ ಮಕುಟ ಚೂಡಾವತಂಸ ಮಕರಕುಂಡಲ ಗ್ರೈವೇಯಕ ಹಾರ ಕೇಯೂರ
ಕಟಕ ಶ್ರೀವತ್ಸ ಕೌಸ್ತುಭ ಮುಕ್ತಾದಾವೋದರಬಂಧನ ಪೀತಾಂಬರ ಕಾಂಚೀಗುಣ
ನೂಪುರಾದಿಭಿಃ ಅತ್ಯಂತಸುಖಸ್ಪರ್ಶೈರ್ದಿವ್ಯಗಂಧೈರ್ಭೂಷಣೈರ್ಭೂಷಿತಂ *
ಶ್ರೀಮತ್ಯಾ ವೈಜಯಂತ್ಯಾ ವನಮಾಲಯಾ ವಿರಾಜಿತಂ * ಶಂಖಚಕ್ರ ಗದಾಸಿ
ಶಾಂಘಾದಿ ದಿವ್ಯಾಯುಧೈಃ ಸೇವ್ಯಮಾನಂ * ಸ್ವಸಂಕಲ್ಪಮಾತ್ರಾವಕ್ಲಪ್ತ
ಜಗಜ್ಜನ್ಮಸ್ಥಿತಿಧ್ವಂಸಾದಿಕೇ ಶ್ರೀಮತಿ ವಿಷ್ವಕ್ಸೇನೇ ನ್ಯಸ್ತಸಮಸ್ತಾತ್ಮೈಶ್ವರ್ಯಂ *
ವೈನತೇಯಾದಿಭಿಃ ಸ್ವಭಾವತೋ ನಿರಸ್ತ ಸಮಸ್ತ ಸಾಂಸಾರಿಕಸ್ವಭಾವೈಃ *
ಭಗವತ್ಪರಿಚರ್ಯಾಕರಣಯೋಗೈಃ * ಭಗವತ್ಪರಿಚರ್ಯೈಕಭೋಗೈಃ *

ನಿತ್ಯಸಿದ್ಧೈಃ * ಅನಂತೈಃ * ಯಥಾಯೋಗಂ ಸೇವ್ಯಮಾನಂ *
 ಆತ್ಮಭೋಗೇನಾನನುಸಂಹಿತ ಪರಾದಿಕಾಲಂ * ದಿವ್ಯಾಮಲ
 ಕೋಮಲಾವಲೋಕನೇನ ವಿಶ್ವಮಾಹ್ಲಾದಯಂತಂ * ಈಷದುನ್ಮೀಲಿತ
 ಮುಖಾಂಬುಜೋದರವಿನಿರ್ಗತೇನ * ದಿವ್ಯಾನನಾರವಿಂದ ಶೋಭಾಜನಕೇನ *
 ದಿವ್ಯಗಾಂಭೀರ್ಯ ಔದಾರ್ಯ ಸೌಂದರ್ಯ ಮಾಧುರ್ಯಾದ್ಯನವಧಿಕ
 ಗುಣಗಣವಿಭೂಷಿತೇನ * ಅತಿಮನೋಹರದಿವ್ಯಭಾವಗರ್ಭೇಣ *
 ದಿವ್ಯಲೀಲಾಲಾಪಾಮೃತೇನ * ಅಖಿಲಜನಹೃದಯಾಂತರಾಣ್ಯಾಪೂರಯಂತಂ
 ಭಗವಂತಂ ನಾರಾಯಣಂ ಧ್ಯಾನಯೋಗೇನ ದೃಷ್ಟ್ವಾ * ತತೋ ಭಗವತೋ
 ನಿತ್ಯಸ್ವಾಮ್ಯಂ * ಆತ್ಮನೋ ನಿತ್ಯದಾಸ್ಯಂ ಚ ಯಥಾವಸ್ಥಿತಮನುಸಂಧಾಯ *
 ಕದಾಹಂ ಭಗವಂತಂ ನಾರಾಯಣಂ ಮಮ ಕುಲನಾಥಂ ಮಮ ಕುಲದೈವತಂ
 ಮಮ ಕುಲಧನಂ ಮಮ ಭೋಗ್ಯಂ ಮಮ ಮಾತರಂ ಮಮ ಪಿತರಂ ಮಮ
 ಸರ್ವಂ ಸಾಕ್ಷಾತ್ಕರವಾಣಿ ಚಕ್ಷುಷಾ * ಕದಾಹಂ ಭಗವತ್ಪಾದಾಂಬುಜದ್ವಯಂ ಶಿರಸಾ
 ಧಾರಯಿಷ್ಯಾಮಿ * ಕದಾಹಂ ಭಗವತ್ಪಾದಾಂಬುಜದ್ವಯಂ ಪರಿಚರ್ಯಾಶಯಾ
 ನಿರಸ್ತಸಮಸ್ತೇತರ ಭೋಗಾಶಃ * ಅಪಗತ ಸಮಸ್ತ ಸಾಂಸಾರಿಕಸ್ವಭಾವಃ *
 ತತ್ಪಾದಾಂಬುಜದ್ವಯಂ ಪ್ರವೇಕ್ಷ್ಯಾಮಿ * ಕದಾಹಂ ಭಗವತ್ಪಾದಾಂಬುಜದ್ವಯಂ
 ಪರಿಚರ್ಯಾಕರಣಯೋಗ್ಯಃ ತದೇಕಭೋಗಃ ತತ್ಪಾದೌ ಪರಿಚರಿಷ್ಯಾಮಿ *
 ಕದಾ ಮಾಂ ಭಗವಾಃ ಸ್ವಕೀಯಯಾ ಅತಿಶೀತಲಯಾ ದೃಶಾ ಅವಲೋಕ್ಯ *
 ಸ್ನಿಗ್ಧಗಂಭೀರ ಮಧುರಯಾ ಗಿರಾ ಪರಿಚರ್ಯಾಯಾಂ ಆಜ್ಞಾಪಯಿಷ್ಯತಿ *
 ಇತಿ ಭಗವತ್ಪರಿಚರ್ಯಾಯಾಂ ಆಶಾಂ ವರ್ಧಯಿತ್ವಾ * ತಯೈವಾಶಯಾ
 ತತ್ಪ್ರಸಾದೋಪಬೃಂಹಿತಯಾ ಭಗವಂತಂ ಉಪೇತ್ಯ * ದೂರಾದೇವ
 ಭಗವಂತಂ ಶೇಷಭೋಗೇ ಶ್ರಿಯಾ ಸಹಾಸೀನಂ *
 ವೈನತೇಯಾದಿಭಿಃ ಸೇವ್ಯಮಾನಂ * ಸಮಸ್ತಪರಿವಾರಾಯ ಶ್ರೀಮತೇ
 ನಾರಾಯಣಾಯ ನಮಃ * ಇತಿ ಪ್ರಣಮ್ಯ * ಉತ್ಥಾಯೋತ್ಥಾಯ ಪುನಃ ಪುನಃ
 ಪ್ರಣಮ್ಯ * ಅತ್ಯಂತ ಸಾಧ್ವಸವಿನಯಾವನತೋ ಭೂತ್ವಾ * ಭಗವತ್ಪಾರಿಷದ
 ಗಣನಾಯಕೈಃ ದ್ವಾರಪಾಲೈಃ ಕೃಪಯಾ ಸ್ನೇಹಗರ್ಭಯಾ ದೃಶಾವಲೋಕಿತಃ *
 ಸಮ್ಯಗಭಿವಂದಿತೈಃ ತೈಸ್ತೈರೇವಾನುಮತೋ ಭಗವಂತಮುಪೇತ್ಯ * ಶ್ರೀಮತಾ
 ಮೂಲಮಂತ್ರೇಣ * ಮಾಂ ಐಕಾಂತಿಕಾತ್ಯಂತಿಕ ಪರಿಚರ್ಯಾಕರಣಾಯ

ಪರಿಗೃಹ್ಣೀಷ್ಟ * ಇತಿ ಯಾಚಮಾನಃ ಪ್ರಣಮ್ಯ * ಆತ್ಮಾನಂ ಭಗವತೇ
ನಿವೇದಯೇತ್ ||

ತತೋ ಭಗವತಾ ಸ್ವಯಮೇವಾತ್ಮಸಂಜೀವನೇನ ಅಮರ್ಯಾದಶೀಲವತಾ
ಅತಿಪ್ರೇಮಾನ್ವಿತೇನಾವಲೋಕನೇನಾವಲೋಕ್ಯ *
ಸರ್ವದೇಶಸರ್ವಕಾಲಸರ್ವಾವಸ್ಥೋಚಿತ ಅತ್ಯಂತಶೇಷಭಾವಾಯ ಸ್ವೀಕೃತಃ *
ಅನುಜ್ಞಾತಶ್ಚ * ಅತ್ಯಂತಸಾಧ್ವಸವಿನಯಾವನತಃ * ಕಿಂಕುರ್ವಾಣಃ *
ಕೃತಾಂಜಲಿಪುಟಃ * ಭಗವಂತಮುಪಾಸೀತ ||

ತತಶ್ಚಾನುಭೂಯಮಾನ ಭಾವವಿಶೇಷಃ * ನಿರತಿಶಯಪ್ರೀತ್ಯಾ ಅನ್ಯತ್ ಕಿಂಚಿತ್
ಕರ್ತುಂ ದ್ರಷ್ಟುಂ ಸ್ಮರ್ತುಮಶಕ್ತಃ * ಪುನರಪಿ ಶೇಷಭಾವಮೇವ ಯಾಚಮಾನಃ *
ಭಗವಂತಮೇವಾವಿಚ್ಛಿನ್ನ ಸ್ರೋತೋರೂಪೇಣ
ಅವಲೋಕನೇನಾವಲೋಕರ್ಯ ಆಸೀತ ||

ತತೋ ಭಗವತಾ ಸ್ವಯಮೇವಾತ್ಮಸಂಜೀವನೇನ ಅವಲೋಕನೇನಾವಲೋಕ್ಯ *
ಸಸ್ಮಿತಮಾಹೂಯ * ಸಮಸ್ತಕ್ಷೇಶಾಪಹಂ * ನಿರತಿಶಯಸುಖಾವಹಂ * ಆತ್ಮೀಯಂ *
ಶ್ರೀಮತ್ಪಾದಾರವಿಂದಯುಗಳಂ * ಶಿರಸಿ ಕೃತಂ ಧ್ಯಾತ್ವಾ *
ಅಮೃತಸಾಗರಾಂತರ್ನಿಮಗ್ನಸರ್ವಾವಯವಃ ಸುಖಮಾಸೀತ ||

ಲಕ್ಷ್ಮೀಪತೇರ್ಯತಿಪತೇಶ್ಚ ದಯೈಕಧಾಮೋಃ
ಯೋಽಸೌ ಪುರಾ ಸಮಜನಿಷ್ಟ ಜಗದ್ಧಿತಾರ್ಥಂ |
ಪ್ರಾಚ್ಯಂ ಪ್ರಕಾಶಯತು ನಃ ಪರಮಂ ರಹಸ್ಯಂ
ಸಂವಾದ ಏಷ ಶರಣಾಗತಿಮಂತ್ರಸಾರಃ ||

|| ಇತಿ ಶ್ರೀವೈಕುಂಠಗದ್ಯಂ ಸಂಪೂರ್ಣಂ ||